

# వెలుగును మింగిన చీకటి

వెలుగును మింగటానికి సిద్ధంగా చీకటి పొంచి కూర్చుంది. పొద్దురగని కొత్త బిచ్చగాడిలా, ఇంకా చీకటి పడక ముందే చంద్రుడు ఆకాశపు అంచు నుంచి తొంగిచూస్తున్నాడు.

నాలుగు మైళ్ళ దూరాన ఉన్న బస్తీ నుంచి చెట్టాపట్టా లేసుకొచ్చిన కంకర్రాతి రోడ్డు, పంటకాలవా అక్కడ విడాకు లుచ్చుకున్నాయి. గుండె రాయి చేసుకున్న రోడ్డు, తూర్పుకి మళ్ళి ఊళ్ళో కెళ్ళి పోతుంది. పంటకాలవపాపం, నిండుచూలాలూ! ఆశలన్నీ నీరైపోగా, బరువుగా నిండుగా, నిదానంగా ముందుకి సాగిపోతుంది.

గోడ్డుకీ, కాలవకీ విడాకులిప్పించిన న్యాయమూర్తిలా, వంతెన దిమ్మ మీద ఒక్కడే కూర్చుని ఉన్నాడు రాఘవరావు.

నిండుగా ఉన్న పంటకాలవ మీద నుంచి పచ్చగా ఉన్న పంట పొలాల మీద నుంచి, దృష్టి మరల్చి, ఊరి వేపు చూశాడు రాఘవరావు.

ఊరికి ఆ ఉదయమే నిప్పుంటుకుంది. ఇంకా ఆరలేదు. ఇంక ఆరేట్టు లేదు. ప్రతివాడూ ఆజ్యం పోసేవాడే గాని, ఆర్పేవాడెవడూ కనపడడం లేదు. అంటుకున్న నిప్పు అంత స్వరగా ఆరడ మసలేవరికీ ఇష్టం లేదు. నిప్పు రగులుతుంది. రవ్వలు చిమ్ముతుంది. ఇహానో ఇప్పుడో భగ్గుమనేట్టుగా ఉంది. ఊరు ఊరంతటినీ బూడిన చేసేట్టుగా ఉంది.

ఆ ఊళ్ళో ఆరు వందల గడప ఉంది. ఆరు వందల గడపకీ మూడు వేల జనాభా ఉంది. మూడు వేల జనాభాకీ రెండు పార్టీలున్నాయి. రెండు పార్టీలకీ చాలా కాలంగా

వైరాలున్నాయి. వైషమ్యాలున్నాయి. ఆ వైరాలూ, వైషమ్యాలూ అంతరించకుండా కాపాడ్డానికి రెండు పార్టీలకీ నాయకులున్నారు. ఒక పార్టీకి మున్నబు రామచంద్రయ్య నాయకుడు. మరో పార్టీకి ప్రెసిడెంట్ రంగారావు నాయకుడు.

ఆ ఊళ్లో పిల్లలు అల్లరి చెయ్యడానికి ప్రైమరీ స్కూలు ఉంది. పెద్దలు పేకాడుకోవడానికి లైబ్రరీ ఉంది. బూతు పంచాంగాలు విప్పడానికి రామాలయ ముంది. జాతర్లు జరపడానికి గంగానమ్మ గుడి ఉంది. తాగడానికి కల్లు చావిడీ, సారాకొట్టూ వేర్వేరుగా ఉన్నాయి.

ఆ ఊళ్లో మనుషులు ముందు నుంచి మనుషుల్లాగూ, వెనకనుండి దయ్యాలలాగూ ఉంటారు. నోటితో నవ్వి, నొసటితో వెక్కిరిస్తూంటారు. మినుములు తింటూ, అడిగితే- అనుములంటారు. ఒక కంటిలో ప్రేమా, ఒక కంటిలో నిప్పులూ కురిపిస్తారు. పక్క వాడు పచ్చగా ఉంటే కళ్లలో నిప్పులు పోసుకుంటారు. పక్కవాడింటికి నిప్పంటుకుంటే పండగ చేసుకుంటారు. ఎన్నాళ్లకీ పండగ రాకపోతే తామే నిప్పంటిస్తారు.

తలలు పగలగొట్టుకోవడానికి, పీకెలు తెగ్గోసుకోవడానికి, మనిషి నెత్తుర్లో మజాగా స్నానం చెయ్యడానికి చాలా కాలంగా మొహం వాచిపోయి, ఆ సుముహూర్తం కోసం కళ్లు కాయలు కావేలా ఎదురు చూస్తున్న ఆ ఊళ్లో వాళ్ళకి ఆవేళ మంచి అవకాశం దొరికింది.

ఆవేళ ఉదయం-చెరువులో నీళ్లు తాగడానికి వెళుతున్న ప్రెసిడెంట్ గారి గేదెలు, పొరపాటున మున్నబుగారి దొడ్లకి వెళ్లి అక్కడి పాదులన్నీ తొక్కేసి, తినేశాయి. అంతా అయ్యాక వచ్చిన ప్రెసిడెంట్ గారి పాలేరు, పొరపాటై పోయిందన్నాడు. కాని, మున్నబు గారు వినలేదు. ప్రెసిడెంట్ గారి పాలేరుని దొడ్డంతా తిప్పి తిప్పి కొట్టాడు. మున్నబుగారి పాలేళ్లు ప్రెసిడెంట్ గారి గేదెల్ని దొడ్డ కట్టేసి బాదారు.

ప్రెసిడెంట్ రంగారావు ఈ అవమానాన్ని సహించలేకపోయాడు. దెబ్బకి దెబ్బ తీయాలన్నాడు. అతని పార్టీ వాళ్లంతా సై అంటే సై అన్నారు.

ప్రెసిడెంట్ గారి పాలేరునీ, గేదెల్ని తన్ని తగిలేశాక మున్నబు రామచంద్రయ్య తన పార్టీ వాళ్లకి కబురు చేశారు. తను చేసింది చెప్పాడు. ప్రెసిడెంట్ పాలేరునీ, గేదెల్ని కొడితే ఏం లాభం, ప్రెసిడెంట్ నే కొట్టాలన్నారు, పార్టీ వాళ్ళు.

పంచాయతీ ఆఫీసు దగ్గర ప్రెసిడెంట్ గారి బలగం చేరింది. చెరువు కానలి పక్క మున్నబుగారి దొడ్ల మున్నబుగారి బలగం చేరింది. బలగాలతోపాటు బాణాకరాలు చేరాయి బరిసెలు చేరాయి. ఇంక బరి గియ్యడమే తరువాయి.

'ఇయ్యాల ప్రెసిడెంట్ గారి పార్టీకి, మున్నబుగారి పార్టీకి రైటింగంట' అన్న వార్త అర



కాసి కొట్టారు ప్రెసిడెంట్ అనుచరులు.

ప్రెసిడెంట్ తో దూరపు చుట్టరికమే గాని, పార్టీతో ఏ సంబంధమూ లేని అవిటివాడొకణ్ణి సొకొట్టు దగ్గర పట్టుకు పొడిచారు మున్నబు ముఠావాళ్లు.

సాయంత్రమైంది. తెల్లవారేలోగా మున్నబుని పొడవకపోతే నా మీసం గొరిగించుకుంటానని ప్రతిజ్ఞ చేశాడు ప్రెసిడెంట్; తెల్లవారేలోగా ప్రెసిడెంట్ నైనా చావాలి, నేనైనా చావాలి అని పట్టుపట్టాడు మున్నబు.

ఊళ్లో పరిస్థితి ఇలా ఉండగా, ఊరికి ఎడంగా, బస్తీ నుంచి వచ్చే కంకర్రాతి రోడ్డు ఊళ్ళోకి మలుపు తిరిగే చోట, వెలుగును మింగటానికి సిద్ధంగా చీకటి పొంచి కూర్చున్న వేళ, వంతెన దిమ్మమీద ఒక్కడే కూర్చుని ఉన్నాడు రాఘవరావు. రాఘవరావు ఆ ఊళ్ళో పుట్టవలసినవాడు కాదు. కాని, పుట్టాడు. ప్రెసిడెంట్ రంగారావుకి కొడుకై అసలు పుట్టవలసినవాడు కాదు. కాని, పుట్టాడు. నా కడుపున చెడబుట్టావని ఎప్పుడూ కొడుకుని తిడతాడు ప్రెసిడెంట్. పొద్దున్నకూడా తిట్టాడు. కర్రపుచ్చుకుని తనతోపాటు రమ్మన్నాడు. రానన్నాడు రాఘవరావు. 'రాకపోతే గాజులు తొడిగించుకుని ఇంట్లో కూర్చో' అని తిట్టి, రణరంగానికి వెళ్ళిపోయాడు రంగారావు.

ఇంట్లో కూర్చున్న రాఘవరావుకి, ఊళ్లో జరుగుతున్న ఘోరాల గురించి ఎప్పటికప్పుడు వార్త లందిస్తూనే ఉన్నారు పాలేళ్లు. విని విని రాఘవరావుకి పిచ్చెక్కిపోయింది. ప్రెసిడెంట్ భార్య వీరపత్ని. వీరమాత అని కూడా అనిపించుకోవాలని ఆమె కోరిక. కొడుకుని కర్రపుచ్చుకుబయటి కెళ్ళమని పొరడం మొదలెట్టింది. ఆ పొరు వినలేక రాఘవరావు బయటికొచ్చాడు. కర్ర పుచ్చుకుని కాదు, ఉత్త చేతులతో వచ్చాడు. ఊరి మొగదలనున్న ఇంట్లోంచి ఊరి బయటికొచ్చాడు. వంతెన మీదికొచ్చి కూర్చున్నాడు.

ఏం చెయ్యాలో అతని కేమీ తోచడం లేదు. పదేళ్ల వయసు నుంచీ పట్నంలో మేనమామగారి ఇంట్లో పెరిగాడు. కాలేజీ చదువు ముగించుకుని ఏడాది క్రితమే స్వంత ఊరికి వచ్చాడు. పల్లెటూళ్ల గురించి, అక్కడి జీవితాన్ని గురించి, అక్కడి మనుషుల గురించీ తాను విన్నవీ, చదువుకున్నవీ, ఊహించుకున్నవీ- అన్నీ ఈ ఏడాది నుంచీ దూది పింజలై గాలి కెగిరిపోతున్నాయి. పేకమేడలై కూలిపోతున్నాయి. ఉట్టికలలై కరిగిపోతున్నాయి.

బస్తీనుంచి సైకిల్ మీద వస్తున్న ప్రైమరీ స్కూల్ టీచర్ రామశాస్త్రి, వంతెన దగ్గరి కొచ్చి ఆగాడు. రాఘవ రావుని చూసి సైకిల్ స్టాండ్ వేసి తనూ వచ్చి పక్కన కూర్చున్నాడు. ఈ ఏడాది నుంచీ రాఘవరావుకీ, రామశాస్త్రికీ స్నేహం కలిసింది.

“ఎక్కణ్ణించి?” అని అడిగాడు రాఘవరావు.

“ఈవేళ సెలవు గదా అని తెల్లార కట్ట బయలుదేరి మా ఊరేళ్లాస్తున్నానండి, అవునూ, ఏమిటి ఊళ్లో ఏదో గొడవగా ఉందట-బస్టెల్ లో ఒకని గానం కనపడి చెప్పాడు?” అన్నాడు శాస్త్రి.

పొద్దుటినుంచి జరిగిందంతా చెప్పాడు రాఘవరావు. చెప్పి, “నువ్విప్పుడు ఊళ్లో కెళ్ళటం ప్రమాదం. అందులో నువ్వు ఆ చివరికంటా వెళ్ళాలి. ఏమో, నిన్ను కూడా కొట్టినా కొట్టచ్చు. వాడూ వీడూ అని ఏం లేదు... ఎవరి కెవరు దొరికినా సరే పట్టుకు బాదటమే. అలా ఉంది పరిస్థితి. ఈ రాత్రికి మా ఇంట్లో పడుకో” అన్నాడు

“అయితే, పరిస్థితి తీవ్రంగానే ఉందన్నమాట ఏమిటో, రాఘవరావుగారూ ఈ మనుషుల్లో ఇంత అమానుషత్వం, నిష్కారణమైన ద్వేషం, ఇంత కారిన్యం, ఇంత పశుత్వం, ఇంత రక్తదాహం ఎలా ఉంటాయో నాకు చస్తే అర్థం కాదు. పైగా వీళ్లలో చాలామంది చదువుకున్న వాళ్ళకూడాను” అన్నాడు శాస్త్రి

రాఘవరావు కాస్సేపాగి, “చదువుకున్న వాళ్లయితే ఏం లాభం, శాస్త్రి! మీరు చెప్పే చదువులు మనుషుల్ని గుమాస్తాలుగా, ఆఫీసర్లుగా, లాయర్లుగా, డాక్టర్లుగా, ఇంజనీర్లుగా, శాస్త్రవేత్తలుగా తయారు చేస్తున్నాయి. ఇంతకంటే మనుషుల్ని మనుషులుగా తయారు చేసే చదువుచాలా అవసరం” అన్నాడు.

శాస్త్రి ఏదో అనబోయేలోగా, ప్రెసిడెంట్ గారి పాలే రొకడు పరుగెత్తు కొచ్చాడు. “చిన్నబాబుగారూ! మనోళ్ళు ఇయ్యాల అర్థరాత్రికి మున్నబు ఇంటిమీద పడదామని సూత్రన్నారు. మరి ఆళ్లే ఆలోచన ఉండారో మనకి తెలవదు. ఎప్పటికేం జరుగుద్దో తెలవదు. ఏమైనా ఇయ్యాల రాత్రి నాలుగైదు కూనీలు మటుకు ఖాయంగా జరుగుతై. పెద్దయ్యగారు మిమ్మల్ని ఇంటికాడే ఒక పనులు, మి రిక్కడ కూసోటం కూడా పెమాదమే, లెగండి” అన్నాడు రాఘవరావుతో.

“సరే, నే వస్తున్నా వెళ్ళమని వాణ్ణి పంపేశాడు రాఘవరావు.

శాస్త్రి బేజారెత్తి పోయాడు. “ఏమిటండీ, బాబూ ఇదంతా?” అన్నాడు భయపడుతూ.

రాఘవరావు ఏం మాట్లాడలేదు. కాస్సేపు ఆలోచించి, “శాస్త్రి! నువ్వొక పనిచెయ్. నువ్వు మళ్ళీ బస్టె కెళ్ళు. ఇక్కడి పరిస్థితంతా చెప్పి పోలీసుల్ని తీసుకురా” అన్నాడు.

“నేను పోలీసుల్ని తీసుకొచ్చానని తెలిస్తే ఈ ఊళ్లోవాళ్లంకా నన్ను బ్రతకనిస్తారటండీ?” అన్నాడు శాస్త్రి వణికిపోతూ.

“ఏం ఫర్వాలేదు. నీ ప్రాణానికి నా ప్రాణం అడ్డు వేస్తాను. నువ్వు తప్ప ఇప్పుడీ పని వెలుగును మింగిన చీకటి

చెయ్యగలిగినవాళ్ళెవరూ లేరు. కొన్ని ప్రాణాలు కాపాడినవాడి నవుతావు, త్వరగా వెళ్లు” అన్నాడు రాఘవరావు.

శాస్త్రి సైకిలెక్కి బస్టివేపు వెళ్లిపోయాడు. రాఘవరావు లేచి ఊళ్ళోకి బయలుదేరాడు.

\* \* \*

చీకటి వెలుగను పూర్తిగా మింగేసింది. వైస్ ప్రెసిడెంట్ చలపతిరావింట్లో ప్రెసిడెంట్ గారి పార్టీకి, మున్నబు తమ్ముడు వెంకటరత్నం ఇంట్లో మున్నబుగారి పార్టీకి భోజనపు ఏర్పాట్లు జరిగాయి. కోడి పలావులూ, సారాబుడ్లూ సమకూరాయి. తింటూ, తాగుతూ రాత్రికి ఎవర్ని ఎలా చంపడమా అని ఆలోచిస్తున్నారు, ఉభయ పార్టీల వారూ కూడా.

సరిగ్గా ఆ సమయానికి మున్నబుగారింట్లో ఘొల్లున ఆడవాళ్ళ ఏడుపులు వినిపించాయి. తమ్ముడి ఇంట్లో సపరివారంగా విందారగిస్తున్న మున్నబులేచి తన ఇంటివేపు పరుగెత్తబోయాడు. మున్నబు తమ్ముడూ, మరికొంతమందీ కలిసి ఆయన్ని ఆపి, “మీ రొడ్డు. మీ రిక్కడే, ఉండండి, మేం వెళ్లి చూసాస్తా” మని కర్రలూ, బరిసెలూ పుచ్చుకుపరుగెత్తారు.

పురుటికి పుట్టింటి కొచ్చిన మున్నబు గారి పెద్ద కూతురు ఉన్నట్టుండి బిగుసుకు పోయింది. కళ్లు తేలవేసి, పళ్లు బిగబట్టింది. గుప్పిళ్లు బిగుసుకున్నాయి. ఒళ్లు చల్లబడింది. అసలే కాస్త భారీమనిషి. అందులో నిండు నెలలు. ఇంకేముంది? వాతం ముంచుకొచ్చింది. పిల్ల బతకదని ఆడవాళ్ళు శోకాలు ప్రారంభించారు. వెంటనే బస్టికి తీసుకెళ్లి ఆసుపత్రిలో చేర్చాలి, లేకపోతే ప్రమాదమన్నారు చుట్టుపక్కల ఆడవాళ్లు. ఏం జరిగిందో చూద్దామని వచ్చిన మున్నబు తమ్ముడూ, మిగతా వాళ్ళూ కలిసి, అయిదు నిమిషాల్లో బండీ, ఎడ్లూ సిద్దం చేశారు. మున్నబు కూతుర్ని బండీలో పడుకోబెట్టారు. మున్నబు భార్య, మరో ఇద్దరు ఆడవాళ్లు కూడా బండీలో ఎక్కారు. “అమ్మాయికి కాస్తజబ్బుచేసింది, బస్టికి తీసుకెళ్లు తున్నాం. ఏం ఫర్వాలేదు, నువ్వేం భయపడకు” అని అన్నకి కబురు చేసి, మున్నబు తమ్ముడు మరో నలుగుర్ని తన వెంట తీసుకుని బండీతోపాటు బయలు దేరాడు.

అడ్డదారులూ, సందులూ గొండులూ- అన్నీ జాగ్రత్తగా దాటి, బండీ రోడ్డెక్కేసరికి ప్రెసిడెంట్ పార్టీవాళ్లు దాదాపు ఇరవై మంది రోడ్డు కడ్డంగా నిలబడి ఉన్నారు. మున్నబు తమ్ముడు బండీ తొట్లించి రోడ్డుమీది కురికాడు. అతను దెబ్బ కాచుకునేలోగా అతని మీద ఇరవై దెబ్బలు పడ్డాయి. కింద పడిపోయాడు. బండీ వెంట వచ్చిన వాళ్లలో ఇద్దరు కాలికి బుద్ధి చెప్పారు. మిగతా ఇద్దరూ ఇక లాభం లేదని, కర్రలు పారేసి చేతులెత్తేశారు. వాళ్ల చుట్టూ, బండీ చుట్టూ ప్రెసిడెంట్ మనుషులు గోడ కట్టేశారు. బండీలో ఉన్న ఆడవాళ్లు ఘొల్లుమన్నారు.

మున్నబు భార్య బండి దిగింది. బండి వెళ్ళనిమ్మని కాళ్ళా వేళ్ళాపడి బతిమాలింది. ఆలస్యమైతే తన బిడ్డ బ్రతకదని ఏడ్చింది; ప్రెసిడెంట్ పార్టీ వాళ్లు చలించలేదు. “నీ మొగుడాచ్చి కాళ్ళమీద పడి మాకు లొంగిపోతే బండి కదలనిస్తాం. లేకపోతే నీ కూతురు ఇక్కడ చావాలిందే” అన్నారు.

వంతెనమీదనుంచి ఊళ్లోకి బయలుదేరిన రాఘవరావు, కాస్త దూరం నుంచి ఇదంతా గమనించాడు.

తన తండ్రి పార్టీవాళ్లే ఏదో అఘాయిత్యం చేస్తున్నారని తెలుసుకున్నాడు. గబగబా బండి దగ్గరికొచ్చాడు. విషయం తెలిసింది. మున్నబు భార్య రాఘవరావు చేతులు పుచ్చుకుని, “బాబూ! చచ్చి నీ కడుపున పుడతా. నువ్వైనా నా బిడ్డని కాపాడ”మని ఏడ్చింది. రాఘవ రావు కరిగిపోయాడు. చుట్టూ చూశాడు. అన్నీ రాతివిగ్రహాలే గాని, మనిషి ఒక్కడూ కనపడలేదు. లాభం లేదనుకుని ముందుకి సాగిపోయాడు.

బండి దాటి వెళ్లి తన ఇంటి వేపు మలుపు తిరిగిన రాఘవరావు, కొద్ది సేపటికే వెనక్కి పరుగెత్తివచ్చాడు. బండి దగ్గరున్న వాళ్లు ఏమిటేమిటన్నారు “నాన్నా, మరో నలుగురూ లైబ్రరీ బజార్లు పరుగెత్తుతున్నారు. మున్నబు పార్టీ వాళ్లు తరుముతున్నారు. వాళ్లు చాలామంది ఉన్నారు. మనవాళ్లు నలుగురే ఉన్నారు మిగతా వాళ్లేమయ్యారో తెలీదు మనవాళ్ళు గనక వాళ్లకి దొరికితే చచ్చిపోతారు. మీ రిటు చేలకడ్డంబడి, పంచాయతీ ఆఫీసు దగ్గరికెళ్ళి, మనవాళ్లనింకా తీసుకుని లైబ్రరీ వేపు రండి. నేను మా ఇంటి మీదుగా రామాలయంమీదుగా ఇట్టుంచి, ఇంకెవరైనా ఉంటే తీసుకొస్తాను, పరుగెత్తండి” అన్నాడు రాఘవరావు రొప్పుతూ.

నాయకుడికే ప్రమాదమన్న సంగతి వినేసరికి అక్కడున్న ప్రెసిడెంట్ మనుషులకి మతి పోయింది. మారు మాట్లాడకుండా చేల కడ్డంబడి పరుగెత్తారు.

వాళ్లు వెళ్ళగానే రాఘవరావు మున్నబు భార్య ముందు కొచ్చి, “ఇంక మీ బండి వెళ్ళొచ్చునమ్మా” అన్నాడు.

మున్నబు భార్యకి రాఘవరావు చేసిందేమిటో అర్థమైంది. పూడి పోయిన గొంతుతో- “నూరేళ్లు బ్రతుకు, నాయనా” అని ఆశీర్వదించింది. కర్రలు పారేసి, బందీలై కూర్చున్న మున్నబు మనుషులిద్దరికీకూడా రాఘవరావు చేసిందేమిటో అర్థమైంది. దెబ్బలు తిని కిందపడి ఉన్న మున్నబు తమ్ముణ్ణి ఆ మనుషుల సాయంతో బండిలో కెక్కించాడు రాఘవరావు. బండి బస్టే సేపు సాగిపోయింది.

‘హమ్మయ్య!’ అనుకుని తృప్తిగా, అనందంగా ముందుకు సరిచాడు రాఘవరావు ఇంటివేపు తిరిగే మలుపులో, నిద్ర గన్నేరు చెట్టుచాటునుంచి, హఠాత్తుగా పది మంది

ముందుకు దూకి రాఘవరావుమీద విరుచుకుపడ్డారు.

\* \* \*

రాత్రి పదిన్నరకి, బస్టి నుంచి పోలీసుల్ని తీసుకొచ్చిన రామశాస్త్రికి రాఘవరావు ఎక్కడా కనపడలేదు. ఒంటినిగా బరిశెప్పొట్లతో, రక్తపు మడుగులో రాఘవరావు శవం కనపడింది!

“శాస్త్రి! మనుషుల్ని మనుషులుగా తయారుచేసే చదువు చాలా అవసరం” అని ఎవరో తన గుండెల్లో దూరి బిగ్గరగా అరుస్తున్నట్లునిపించింది రామశాస్త్రికి. ●

(ఆంధ్రప్రభ సచిత్ర వారపత్రిక దీపావళి ప్రత్యేక సంచిక : 20-11-1971)